

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీ సుందరరాజస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ సుందరరాజస్తోత్రం ॥

లక్ష్మీదివ్యకరారవిందమృదులం సంపుల్లపద్మారుణం
బ్రహ్మేశానసురాసురేంద్రకనకశ్రీమౌలినీరాజితం |
వజ్రాబ్జధ్వజశంఖచక్రవిలసత్కల్పాంకుశైర్లాంఛితం
వందే సుందరరాజపాదయుగలం శ్రీభూషణైర్భూషితం ॥ 1 ॥

శ్రీమంతః శరకోపసంయమిముఖా వైకుంఠభక్తాస్తు యే
తేషాం శ్రేష్ఠతమో ద్విజోత్తమవరః శ్రీవిష్ణుచిత్తో మహాన్ |
యస్మిన్ శ్రీమధురాపురే త్వభిజగౌ శ్రీమంగలాశాసనం
తం వందే మధురాధిరాజమమలం వ్యూహాత్మకం సుందరం ॥ 2 ॥

శ్రీమాన్ శ్రీపరతత్త్వనిర్ణయమనాః శ్రీవల్లభాఖ్యః ప్రభుః
సంపత్పూర్ణగురూత్తమా దివి బుధానాహలాయ శుల్కం ధనం |
సంకల్పారభతే తదా తు సమయే శ్రీవిష్ణుచిత్తో గురు -
స్తద్గోష్ఠ్యాం మధురామగాద్భుధవరాన్ జేతుం మహావైభవః ॥ 3 ॥

శ్రీమంతం వటపత్రశాయికృపయా వేదాంతపారంగతం
లక్ష్మీనాథనివాసభూతహృదయం శ్రీవిష్ణుచిత్తం గురుం |
దృష్టోష్ఠాయ మహానుభావమనఘం నమ్రోఽభవత్తద్గురు -
స్తత్కాలే మహిమానభిజ్ఞవిబుధాః కుర్వంతి కోపం పరం ॥ 4 ॥

సంపత్పూర్ణగురూత్తమస్తు విబుధక్ష్మాపాలచూడామణి -
స్తత్కాలే వదతి స్మ శాస్త్రనిపుణం శ్రీవిష్ణుచిత్తం గురుం |
కర్తవ్యః పరతత్త్వనిర్ణయ ఇహ శ్రీవిష్ణుచిత్త త్వయా
తేనోక్తః సదసి స్థితాన్ స చ బుధాన్ సంరంభతే సాదరం ॥ 5 ॥

వేదాంతస్మృతిశాస్త్రవేద్యమహిమం శ్రీపాశ్చరాత్రస్తుతం
 శ్రీరామాయణభారతాదివిదితం నిర్బాధమాద్యం మహాత్ |
 శ్రీనారాయణనామకం చ సగుణం తత్త్వం పరం శాశ్వతం
 శ్రోతవ్యం విబుధా భవద్భిరమలం జ్యోతిః ఫణామో వయం || 6 ||

సత్యం జ్ఞానమనంతమవ్యయమజం జ్యోతిః సదా నిర్మలం
 తత్త్వం నిర్మలదివ్యమంగలగుణం నారాయణాద్యాఖ్యకం |
 వేదాంతస్మృతిపాంచరాత్రవిదితం త్రైలోక్యభూపాలకం
 బ్రహ్మేశానమహేంద్రదేవజనకం శాంతం మహావైభవం || 7 ||

వేదానామపహారదుఃఖితమనా లోకప్రసిద్ధో విధి -
 స్తత్కాలే హ్యసురం నిహత్య భగవాన్ నారాయణో వత్సలః |
 కారుణ్యేన దదాతి వేదమఖిలం తస్మాజ్జగన్నాయకః
 కో వా శంసత పక్షపాతరహితా యూయం బుధాః కేవలం || 8 ||

ఈశానః కమలాసనస్య శిరసః ఛేదాదభూత్ పాతకీ
 ప్రాయశ్చిత్తమయం దధార శిరసా వైకుంఠపాదోదకం |
 తస్మాదేవ హి పావనత్వమగమద్గంగాధరాఖ్యాం తతః
 కో వా శంసత పక్షపాతరహితా యూయం బుధా ఈశ్వరః || 9 ||

బ్రహ్మణం సృజతి స్మ వై స భగవాన్ శ్రీనాభిపంకేరుహాత్
 రుద్రం సోఽపి పితామహాశ్చ స హరః పంచాననః షణ్ముఖం |
 తస్మాద్వేదపురాణరత్నవిదితాన్నారాయణాత్ కః ప్రభుః
 యూయం శంసత పక్షపాతరహితా విద్వద్వరా ఈశ్వరః || 10 ||

ఇత్థం వేదపురాణశాస్త్రవచనైః శ్రీపాంచరాత్రాదికైః
 శ్రీరామాయణభారతాదివచనైః శ్రీవిష్ణుచిత్తో గురుః |
 తద్గోష్ఠ్యాం పరతత్త్వనిర్ణయమహో కృత్వా బుధాన్ పండితాన్
 జిత్యా తత్ర జవేన సర్వవిదితం చిచ్ఛేద శుల్కం ముదా || 11 ||

ఇత్యాశ్చర్యచరిత్రమస్య విబుధాః సర్వే మహాపండితాః
 సంపత్పూర్ణగురూత్తమశ్చ జగతాం రాజాధిరాజః ప్రభుః |
 దృష్ట్వా తత్ర మహావబోధవిభవం శ్రీవిష్ణుచిత్తం ముదా
 కుర్వంతి స్తుతిమంగలం పులకితాః కల్యాణశంఖధ్వనిం || 12 ||

శ్రీమాన్ భూవలయాధిరాజవిదితః శ్రీవల్లభాఖ్యః ప్రభుః
 గోష్ఠ్యాం తత్కృతతత్త్వనిర్ణయమహాసంతోషపూర్ణాశయః |
 సంపత్పూర్ణగురూత్తమాదివిబుధైః సాకం మహాపండితైః
 సమ్మానం కురుతే మహోత్సవమివ శ్రీవిష్ణుచిత్తప్రభోః || 13 ||

స్కంధారూఢమిమం గజస్య చ మహావీధీం వలంతం స్తుతం
 భేరీకాహలశంఖగీతవిలసత్కోలాహలప్రోజ్జ్వలం |
 శ్రీశ్రీవల్లభదేవముఖ్యవిబుధైర్లోకైః సమస్తైర్వృతం
 వైకుంఠః స చ వీక్షతే స్మ రమయా శ్రీవిష్ణుచిత్తం ముదా || 14 ||

ఆకాశే గరుడే లసంతమమలం లక్ష్మీపతిం సాదరం
 దృష్ట్వా తత్సుకుమారవిగ్రహమహాసౌందర్యమాలోకయన్ |
 అస్థానే భయశంకయా భగవతః శ్రీవిష్ణుచిత్తో గురు -
 ర్దృప్యద్దంతిగలస్థ ఏవ స జగౌ శ్రీమంగలాశాసనం || 15 ||

విద్వద్భృందసమానతాంఘ్రియుగలం సమ్మానసామ్రాజ్యగం
 విద్యాశుల్కధనాధ్యకం గుణనిధిం దేవాదిభిర్వందితం |
 శ్రీశ్రీవల్లభదేవరాజమహితం శ్రీవిష్ణుచిత్తాహ్వాయం
 లక్ష్మీనాథసమీక్షితం గురువరం వందే మహావైభవం || 16 ||

తద్గోష్ఠ్యాః స చ నిర్గతః శ్రుతిశిరస్సార్థపారంగతః
 శ్రీశ్రీవల్లభదేవరాజసహితః శ్రీవిష్ణుచిత్తో గురుః |
 దివ్యాష్టాంగవిమానరత్ననిలయం వ్యూహాత్మకం సుందరం
 తేజోరాశిమయం మహాగుణగణం సంసేవితం సత్వరం || 17 ||

సార్థం రాజగురూత్తమాదివిబుధైః శ్రీగోపురం సుందరం
 నత్వా శ్రీబలిపీఠకం చ గరుడం సేనాపతిం సాదరం |
 అష్టాంగాఖ్యవిమానమద్భుతగుణం సంసేవ్య సాష్టాంగతః
 తస్యాంతః ప్రవిశంతమంబుజముఖం శ్రీవిష్ణుచిత్తం భజే || 18 ||

వందే సుందరరాజమిందువదనం వాత్సల్యదివ్యాద్భుత -
 క్షాంత్యేదార్యదయాదిసద్గుణనిధిం నారాయణం శ్రీపతిం |
 ముక్తారత్నకిరీటదివ్యతులసీమాలామణీంద్రాదిక -
 శ్రీభూషాసమలంకృతం రశనయా భాస్వత్కటీసుందరం || 19 ||

అష్టాంగాఖ్యవిమానరాజనిలయం బ్రహ్మాదిభిర్వందితం
 మందస్మీరశుభారవిందవదనం కారుణ్యవారాన్నిధిం |
 సంతానం నమతాం స్వకీయచరణౌ సౌలభ్యభూమావధిం
 వందే సంతతమంబుజాక్షమమలం వ్యూహాత్మకం సుందరం || 20 ||

శ్రీవత్సాభిసుతామణీంద్రతులసీమాలాలసద్వక్షసం
 శ్రీమద్దివ్యసువర్ణరత్నమకుటం భూషాలసద్విగ్రహం |
 శ్రీమద్దివ్యవిమానగోపురమణిప్రాకారరత్నోజ్జ్వల -
 స్థూణాసంవృతదివ్యసన్నిధిశుభం వ్యూహం భజే సుందరం || 21 ||

దివ్యాష్టాంగవిమానదివ్యకనకస్థూణాసహస్రోజ్జ్వల -
 శ్రీమన్మంటపగర్భగేహవిలసద్దివ్యస్థలీభూషణం |
 దివ్యశ్రీమణివత్సమౌక్తికమణిశ్రీహారభూషామణిం
 శ్రీమంతం మధురాధిరాజమమలం వ్యూహం భజే సుందరం || 22 ||

దివ్యాష్టాక్షరమంత్రరత్నచరమశ్లోకార్థనిష్ఠావతాం
 శిష్టానాం మహతాం త్వదీయచరణద్వంద్వాశ్రితానాం సతాం |
 పాదాంభోజవిశేషభక్తిసహితం మాం వీక్ష్య నిత్యం స్మర
 శ్రీమన్ సుందర వారిజాక్ష కమలానాథ ప్రభో దేహీనాం || 23 ||

అస్మిన్ శ్రీమధురాపురే తవ కృపాసంధుక్షితజ్ఞానినా
 గీతం యేన మయా తు మంగలకరం యన్మంగలాశాసనం |
 తస్మాత్తేన మయా సమర్పితమిదం దివ్యప్రబంధాత్మకం
 లక్ష్మీనాథ మహాప్రభో గుణనిధే త్వత్సన్నిధౌ పాహి మాం || 24 ||

ఇత్థం శ్రీభగవంతమంబుజముఖం వ్యూహాత్మకం సుందరం
 స్తుత్వా తేన సమీక్షితస్తు భగవాన్ శ్రీవిష్ణుచిత్తో గురుః |
 శ్రీశ్రీవల్లభదేవముఖ్యవిబుధైః సర్వైరనుజ్ఞాపిత -
 స్తస్మాద్వై వటపత్రశాయినమగాదాహ్లాదపూర్ణాశయః || 25 ||

తత్రాసౌ వటపత్రశాయినీ మహాదివ్యస్థలే భక్తిమాన్
 శ్రీమన్మంఠపమర్థమంఠపమపి శ్రీగోపురం సుందరం |
 తత్యారుణ్యవిశేషలబ్ధకనకైరిత్యాదికం నిత్యశః
 కైంకర్యం కృతవంతమద్భుతగుణం శ్రీవిష్ణుచిత్తం భజే || 26 ||

ఇత్థం శ్రీభగవాన్ మహాద్భుతగుణః శ్రీవిష్ణుచిత్తో గురుః
 భక్త్యా నిత్యమహాప్రభావమమలం స్థౌతి స్మ యం సుందరం |
 తం వందే ద్విజనాథవందితపదం వ్యూహాత్మకం సుందరం
 శ్రీమంతం మధురేశ్వరస్తుతపదం సర్వాత్మనా సుందరం || 27 ||

శ్రియః కాంతాయ జాజ్వల్యశ్రీవత్సాంకితవక్షసే
 కల్యాణనిధయే వ్యూహసుందరేశాయ మంగలం || 28 ||

విమానే విశ్వకర్మీయే వేగవత్సాస్తు దక్షిణే |
 వసతే శ్రీమతే వ్యూహసుందరేశాయ మంగలం || 29 ||

|| ఇతి శ్రీ సుందరరాజస్తోత్రం సమాప్తం ||